

- देश के पहले बायोपॉलिमर संयंत्र की मुख्यमंत्री योगी आदित्यनाथ ने लखीमपुर खीरी में रखी आधारशिला। गोला गोकर्णनाथ शिव मंदिर सहित तीन सौ तिहत्तर विकास परियोजनाओं का किया लोकार्पण और शिलान्यास।
- प्रधानमंत्री नरेन्द्र मोदी आज आकाशवाणी पर 'मन की बात' कार्यक्रम में देश-विदेश के लोगों के साथ साझा करेंगे अपने विचार।
- महाकुंभ में महाशिवरात्रि के अन्तिम महत्वपूर्ण स्नान की तैयारियां तेज। संगम में अब तक डुबकी लगाने वाले श्रद्धालुओं की संख्या पहुंची साठ करोड़ के पार।
- महाशिवरात्रि पर काशी विश्वनाथ धाम में श्रद्धालुओं की सुविधा और सुरक्षा के लिये किये जा रहे हैं विशेष प्रबंध। भीड़ के मददेनजर प्रबंध ट्रस्ट ने दिव्यांगजनों, बच्चों और वृद्धजनों से ऑनलाइन दर्शन करने का किया अनुरोध।

मुख्यमंत्री योगी आदित्यनाथ ने कल लखीमपुर खीरी के कुंभी चीनी मिल परिसर में दो हजार आठ सौ पचास करोड़ की लागत से देश के पहले बायोपॉलिमर संयंत्र का शिलान्यास किया। इस अवसर पर मुख्यमंत्री ने कहा कि यह बायोप्लास्टिक प्लांट प्रधानमंत्री नरेंद्र मोदी के आत्मनिर्भर भारत और पर्यावरण संरक्षण के संकल्प को साकार करेगा। उन्होंने बताया कि बलरामपुर चीनी मिल्स लिमिटेड द्वारा स्विटजरलैंड, आस्ट्रिया की तकनीक को जोड़कर कुंभी में लगाया जा रहा यह संयंत्र दुनिया का पहला इंटीग्रेटेड पीएलए प्लांट है और भारत का पहला बायोप्लास्टिक प्लांट है। इससे हजारों युवाओं को रोजगार मिलेगा और किसानों की आमदनी में बढ़ोतरी होगी।

दुनिया का पहला इंटीग्रेटेड पीएलए प्लांट है और भारत का पहला बायो प्लास्टिक प्लांट है जो यहां पर प्लास्टिक का एक स्टीट्यूट लेकर के जीरो लेट के लक्ष्य को प्राप्त करने की दिशा में आगे बढ़ेगा, आज उत्तर प्रदेश के अंदर निवेश के लिए जो अनुकूल वातावरण बना है आदरणीय प्रधानमंत्री मोदी जी के मार्गदर्शन में उनके नेतृत्व में आज उस प्रकार का उत्तम वातावरण प्रदान करने में हमें सफलता प्राप्त हो रही है।

मुख्यमंत्री ने लखीमपुर खीरी में गोला गोकर्ण नाथ शिव मंदिर कॉरीडोर के निर्माण कार्य का शिलान्यास भी किया। साथ ही, एक हजार छः सौ बाइस करोड़ रुपये की तीन सौ तिहत्तर विकास परियोजनाओं का लोकार्पण किया और आधारशिला रखी। कार्यक्रम को सम्बोधित करते हुए मुख्यमंत्री ने कहा कि लखीमपुर खीरी पर्यटन की दिशा में नये युग की शुरुआत को आगे बढ़ायेगा। उन्होंने कहा कि गोला गोकर्ण कॉरीडोर को बनाने के लिए विस्थापित परिवारों को आवास की सुविधा उपलब्ध कराई जायेगी। सौन्दर्यीकरण के साथ-साथ लोगों के जीवन को सुगम बनाना सरकार की प्राथमिकता है।

लगातार विकास के पथ पर अग्रसर ये जनपद योग्यजन प्रतिनिधियों के मार्गदर्शन एवं नेतृत्व में जनता की बुनियादी सुविधाएं हो, रोजगार की उपलब्धता हो, विकास की नई-2 परियोजनाओं का आगे बढ़ाने का कार्यक्रम हो, उन सभी को द्रुतगति से आगे बढ़ाया जा रहा है और उसी क्रम में आज मुझे शिवरात्रि के ठीक पहले यह सौभाग्य प्राप्त हुआ है।

प्रधानमंत्री नरेंद्र मोदी आज सुबह ग्यारह बजे आकाशवाणी के 'मन की बात' कार्यक्रम में देश-विदेश के लोगों के साथ अपने विचार साझा करेंगे। यह मासिक रेडियो कार्यक्रम की एक सौ उन्नीसवीं कड़ी होगी। यह कार्यक्रम आकाशवाणी और दूरदर्शन के समूचे नेटवर्क, आकाशवाणी समाचार की वेबसाइट और न्यूज ऑन ए.आई.आर. मोबाइल ऐप पर भी प्रसारित होगा।

प्रयागराज महाकुंभ में महाशिवरात्रि के अन्तिम महत्वपूर्ण स्नान को लेकर तैयारियां तेज कर दी गयी हैं। प्रयागराज के जिलाधिकारी रवीन्द्र कुमार मादंड ने बताया कि श्रद्धालुओं की भारी भीड़ को देखते हुए रेलवे, रूट डायवर्जन और पार्किंग सहित विभिन्न व्यवस्थाओं के लिये विशेष योजना तैयार की गयी है।

उधर, प्रयागराज महाकुंभ में पवित्र स्नान करने वाले श्रद्धालुओं की संख्या कल साठ करोड़ के पार पहुंच गयी। महाकुंभ में विशिष्ट लोगों का आना भी निरंतर जारी है। केन्द्रीय स्वास्थ्य मंत्री जे. पी. नड्डा ने कल संगम में डुबकी लगाई और पूजा-अर्चना की। उनके साथ मुख्यमंत्री योगी आदित्यनाथ, उपमुख्यमंत्री बृजेश पाठक, भाजपा प्रदेश अध्यक्ष भूपेन्द्र चौधरी भी मौजूद रहे। इसके बाद श्री नड्डा ने लेटे हनुमान मंदिर और अक्षय वट का दर्शन-पूजन किया। तमिलनाडु के राज्यपाल आर.एन. रवि ने भी पवित्र स्नान किया। उन्होंने कहा कि यह दिव्य और भव्य महाकुंभ सनातन संस्कृति की जीवन अभिव्यक्ति है, जो भारत की अखंडता, आध्यात्मिकता और सांस्कृतिक गौरव को दर्शाता है। केरल के राज्यपाल राजेन्द्र विश्वनाथ अल्लेरकर ने भी संगम में स्नान किया और कहा कि यह आस्था और देश की राष्ट्रीय एकात्मकता का कुंभ है।

हमारे देश की पुरातन परम्परा जो है इसको यहां फिर एक बार हमने उजागर करके दिखाया है और इसके लिये अपने यहां के मुख्यमंत्री आदरणीय योगी जी को मैं बहुत-बहुत धन्यवाद देना चाहता हूं। आस्था का तो कुंभ है यह लेकिन हमारे देश के राष्ट्रीय एकात्मकता का एक नये तरीके से कुंभ है। पूरे देश भर के करोड़ों भावुक लोग यहां आते हैं और आस्था की डुबकी लगाते हैं और यहां से जाते समय हम एक राष्ट्र हैं।

महाशिवरात्रि के अवसर पर श्रद्धालुओं की भीड़ को देखते हुए प्रदेश के सभी शिव मंदिरों की साफ-सफाई और सजावट के साथ ही सुविधा तथा सुरक्षा के विशेष प्रबंध किये जा रहे हैं। वाराणसी के काशी विश्वनाथ मंदिर के मुख्य कार्यपालक अधिकारी विश्वभूषण मिश्रा ने बताया कि महाशिवरात्रि पर काशी में नागा सन्यासियों के साथ ही बड़ी संख्या में श्रद्धालु पहुंचेंगे। सुलभ और सुरक्षित दर्शन के लिए श्री काशी विश्वनाथ ट्रस्ट द्वारा तैयारियां की जा रही हैं। उन्होंने दिव्यांग, छोटे बच्चे और वृद्धजनों से अनुरोध किया कि वे घर पर रहकर ही भगवान शिव के ऑनलाइन दर्शन प्राप्त कर सकते हैं।

इस वर्ष का जो महाशिवरात्रि का उत्सव होगा वह और भी महत्वपूर्ण इसलिए है क्योंकि विश्व का सबसे बड़ा उत्सव महाकुंभ इस समय चल रहा है और महाकुंभ की समाप्ति महाशिवरात्रि के स्नान के साथ ही होती है। उस दिन यहां काशी में सभी नागा सन्यासी भी उपस्थित होते हैं। बड़ी संख्या में नागाओं का आगमन होता है। उनका भी स्वागत पुष्प वर्षा के साथ करने का प्रबंध श्री काशी विश्वनाथ न्यास ने किया है इसके अतिरिक्त जो हमारी पहले से महाकुंभ के पलट प्रवाह के दृष्टिगत जो दर्शनार्थी यहां आ रहे हैं उनके लिए हमने पहला जो एण्ड टू एण्ड रेलिंग से लेकर चिकित्सा सुविधाएं खोया पाया केंद्र, लाइनों में लगे श्रद्धालुओं को पानी पिलाने की सुविधा, गुड़ की व्यवस्था, साफ-सफाई की व्यवस्था, अतिरिक्त सुरक्षाकर्मियों की व्यवस्था यह सारा कुछ किया गया है।

श्री काशी विश्वनाथ न्यास मंदिर में महाशिवरात्रि पर्व पर पूजा-आरती के दिन समय-सारिणी भी निर्धारित कर दी गयी है। प्रातः सवा तीन बजे मंगला आरती समाप्त होने के बाद प्रातः साढ़े तीन बजे से मंदिर, दर्शनार्थियों के लिये खुल जायेगा। रात्रि में होने वाली चारो पहर की आरती के दौरान भी श्री काशी विश्वनाथ महादेव का झांकी दर्शन सतत चलता रहेगा।

विदेश मंत्री डॉक्टर एस. जयशंकर आज आईआईटी वाराणसी के भावी इंजीनियरों के साथ संवाद करेंगे। वह बीएचयू के फैकल्टी ऑफ आर्ट्स स्थित पंडित ओंकार नाथ ठाकुर ऑडिटोरियम में दोपहर दो बजे करीब दो सौ आईआईटी विद्यार्थियों से मुलाकात करेंगे और छात्रों से अपने विचार साझा करेंगे। इससे पहले सुबह इग्यारह बजे विदेश मंत्री ऑडिटोरियम में चल रहे काशी-तमिल संगमम के अकादमिक कार्यक्रम में भी शामिल होंगे।

उधर, सूचना एवं प्रसारण मंत्रालय के केंद्रीय संचार ब्यूरो द्वारा वाराणसी में काशी तमिल संगमम के अंतर्गत ऋषि अगस्त्य एवं विकसित भारत विषय पर कल चित्र प्रदर्शनी लगाई गई, जिसमें छात्र-छात्राओं और दर्शकों के बीच पोस्टर पेंटिंग और प्रश्नोत्तरी प्रतियोगिता का आयोजन किया गया। प्रतिभागी विजेताओं को केंद्रीय संचार ब्यूरो के क्षेत्रीय कार्यालय वाराणसी की ओर से पुरस्कार प्रदान किया गया।

केन्द्रीय बिजली और आवास एवं शहरी मामलों के मंत्री मनोहर लाल खट्टर ने कल ग्रेटर नोएडा के इंडिया एक्सपो मार्ट में इलेक्ट्रिकल और इलेक्ट्रॉनिक्स मैन्युफैक्चरर्स एसोसिएशन का उद्घाटन किया। इस अवसर पर केन्द्रीय मंत्री ने कहा कि देश को विकसित राष्ट्र बनाने के लिए पावर सेक्टर का बहुत बड़ा योगदान है। उन्होंने कहा कि देश का बिजली क्षेत्र आज अर्थव्यवस्था में डेढ़ ट्रिलियन अमेरिकी डॉलर का योगदान दे रहा है।
